

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tat-30 ta' Jannar, 2013

Citazzjoni Numru. 321/2008

Id-Direttur, Qrati Ċivili u Tribunali

-vs-

Ananbeh Abdel Hafez u Sabah Mohamoud Ali Alerigat

Il-Qorti,

Rat ir-rikors ġuramentat ipprezentat fl-1 ta' April 2008 li permezz tiegħu r-rikorrent ppremetta:

Illi fl-10 ta' Awissu 2006 din l-Onorabbli Qorti akkordat ir-rikors ta' Edward Tanti għall-ħruġ ta' mandat ta' qbid Nru 1169/06 kontra l-intimati;

Illi permezz ta' tali mandat eżegwit fil-31 ta' Awissu 2006, inqabdu diversi oġġetti tal-intimati fosthom Satellite Receiver tal-marka Ecostar u Satellit Dish tal-istess marka, u tqabbad Louis Mifsud bħala konsenjatarju.

Pagna 1 minn 5

Qrati tal-Gustizzja

Kopja Informali ta' Sentenza

Illi *nonostante* l-ħruġ tal-mandat ta' inibizzjoni (sic!) surreferit, l-intimati neħħew id-dish tas-satellita mill-post fejn inqabdu u m'għadhomx hemm;

Illi permezz ta' rikors ipprezentat fit-13 ta' Ġunju 2007 l-imsemmi Edward Tanti ġab għal konjizzjoni ta' dina l-Onorabbli Qorti dana kollu u talab li din l-Onorabbli Qorti tordna li jinbdew kontra l-intimati proċeduri għal disprezz lejn l-awtorita' tagħha *ai termini* tat-Titolu XV11 tat-Tielet Ktieb tal-Kapitolu 12;

Illi b'digriet tat-3 ta' Ottubru 2007 din l-Onorabbli Qorti laqgħet it-talba tar-rikorrenti u ordnat lir-Registatur tal-Qorti sabiex jieħu l-passi skond il-Liġi;

Illi għalhekk qiegħda ssir din il-kawża;

Għaldaqstant għar-raġunijiet premessi l-attur qiegħed jitlob lil din l-Onorabbli Qorti sabiex:

1. Issib lill-intimati Ananbeh Abdel Hafez u Sabah Mohamoud Ali Alerigat ħatja ta' disprezz għall-awtorita' tagħha fit-termii tat-Titolu XVII tat-Tielet Ktieb tal-Kapitolu 12; u

2. Konsegwentment tikkundanna lill-istess intimat għall-pieni preskritti mil-liġi fl-istess Titolu XVII fuq imsemmi.

Bl-ispejjeż kontra l-intimat li minn issa huma ngunti in subizzjoni u bit-twissija li jekk ma jidhrux huma jistgħu jiġu mġiegħla biex iwieġbu għall-akkużi bil-mezz ta' mandat ta' skorta jew ta' arrest.

Rat id-dikjarazzjoni maħlufa tar-rikorrent u l-lista tax-xhieda.

Rat ir-risposta ġuramentata tal-intimati Ananbeh Abdel Hafez u Sabah Mohamoud Ali Alerigat pprezentata fis-17 ta' Marzu 2009, li permezz tagħha eċċepew:

Kopja Informali ta' Sentenza

1. Illi Sabah Mohamoud Ali Alerigat hija assenti mill-gżejjer Maltin u għaldaqstant dawn il-proċeduri huma nulli safejn jirrigwardaw lilha, u għaldaqstant għandha tiġi liberata mill-osservanza tal-ġudizzju;

2. Illi fi kwalunkwe każ, l-ebda wieħed mill-esponenti ma għamel xi att li bih wettaq disprezz lejn l-Awtorita' ta' dina l-Onorabbli Qorti u dan kif se jiġi ppruvat fil-kors ta' din il-kawża.

Salvi risposti ulterjuri.

Bl-ispejjeż kontra l-attur, minn issa ngunt in subizzjoni.

Rat id-dikjarazzjoni maħlufa tal-intimati u l-lista tax-xhieda.

Rat l-atti proċesswali.

Semgħet ix-xhieda;

Rat il-verbal tas-seduta tad-19 ta' Novembru 2012 illi permezz tiegħu l-kawża tħalliet għas-sentenza;

Ikkunsidrat;

Illi din hija kawza dwar disprezz lejn l-Awtorita' tal-Qorti mressqa mill-attur wara li l-konvenuti *nonostante* l-ħruġ ta' mandat ta' qbid, neħhew mill-fond li fih kienu, l-oġġetti msemmija fir-rikors. Dan sar in segwitu għar-rikors mill-kreditur Edward Tanti u d-digriet tal-Qorti illi ordnat li ssir din il-kawża.

Illi kif intqal fis-sentenza fl-ismijiet “**Registratur tal-Qrati Superjuri vs Kristinu Giordmaina**” (25 ta' Settembru 2003 – JRM) deċiża minn din il-Qorti diversament preseduta:

“Illi l-proċedura ta' disprezz għandha natura partikulari. Hija maħsuba biex tħares ir-rispett li għandu jinġieb lill-Qorti. Waħda mis-setgħat ewlenin ta' kull Qorti hija li tagħti ordnijiet lil xi ħadd, kemm jekk biex il-persuna tagħmel xi ħaġa jew biex dik il-persuna ma tagħmilx xi

ħaġa. Kif jgħallem Lord Denning, 'This kind of contempt has the characteristics which are common to all contempts of Court. It is a criminal offence. It must be proved beyond reasonable doubt.' (In re **Bramblevale Limited** – 1970).

Illi minbarra dan xilja ta' disprezz iġġib magħha l-ħtieġa li tiġi ppruvat, minn min qiegħed jixli, il-fehma tal-persuna mixlija li tisfida l-ordni tal-Qorti u b'konsegwenza ta' hekk l-awtorita' tagħha.

*Illi madankollu di l-intenzjoni ma tiddependix minn jekk il-persuna mixlija tqisx l-ordni mogħti lilha bħala wieħed korrett jew le; is-siwi ta' dik l-ordni, sakemm ma jithassarx b'ordni ieħor tal-Qorti nnifisha jew ta' Qorti oħra, huwa raġuni oġġettiva li torbot lill-mixli li joqgħod għaliha, jaqbel jew ma jaqbilx magħha. Hekk stabbilew il-Qrati tagħna, ukoll fejn wara rrizulta li l-ordni tal-Qorti kien wieħed null u bla siwi. (Appell Ċivili, "**Edward Camilleri vs Carmelo Vella**" 7 ta' Ottubru 1997)."*

Illi l-attur għalhekk fil-kawża m'għandu xejn x'jirbaħ għajr li jiżgura li tiġi mħarsa l-amministrazzjoni tal-ġustizzja – "**Il-Qorti vs Camilleri**" Vol. LXXIV-iii-546).

Illi kif ġja' ngħad, il-konvenuti qed isostnu li huma ma kkommettew ebda disprezz lejn l-Awtorita' tal-Qorti. Fir-risposta jingħad ukoll li l-konvenuta Sabah Mohamoud ma għadhiex tgħix Malta. Dan pero' ma ġiex ikkonfermat minn ħadd.

Illi jirrizulta li Louis Mifsud li kien konsennatarju, kien jiġġestixxi ħanut viċin il-fond fejn ġie esegwit il-mandat iżda eventwalment telaq minn hemm u ma tax każ aktar. Qal li sa fejn jaf hu, l-oġġetti kienu għadhom hemm, iżda ma kienx jaf x'sar minnhom. Skond l-imsemmi Tanti, l-oġġetti illum ma baqgħux hemm għaliex meta saru r-rikorsi biex jinbiegħu l-oġġetti maqbuda, il-marixxal qallu li ma kienx hemm u għadu ma tħallasx. Qal ukoll li peress li l-oġġetti in kwistjoni kienu mwaħħlin fuq il-bejt u hu jista jara l-bejt mill-fond li jabita fih, seta' jara li m'għadhomx hemm.

Kopja Informali ta' Sentenza

Illi l-konvenuti ma tawx spjegazzjoni għal dan u lanqas ma spjega fir-risposta tiegħu għaliex ma kkommetta ebda disprezz.

Għal dawn il-motivi l-Qorti tiddeċiedi l-kawża billi filwaqt li tiċhad l-eċċezzjonijiet tal-konvenuti *ai termini* tal-Artikoli 997 *et sequitur* tal-Kap. 12 tikkundanna lill-konvenuti jħallsu ammenda ta' mitejn u ħamsin Euro (€250) lill-attur.

L-ispejjeż tal-kawża jkunu a kariku tal-konvenuti.

Moqrija.

< Sentenza Finali >

-----TMIEM-----